

(तिथि 8 सितम्बर 2025, समय 1305 (05 मिनट))

भारतीय जनता पार्टी संसदीय दल ने नई दिल्ली में आयोजित भाजपा सांसदों की प्रशिक्षण कार्यशाला के दौरान अगली पीढ़ी के जीएसटी सुधारों का प्रस्ताव सर्वसम्मति से मंजूर कर लिया है। इसमें उत्पादकों और व्यापारियों से जीएसटी दरों में कटौती का लाभ उपभोक्ताओं तक पहुंचाने का आह्वान किया गया है। प्रस्ताव में यह भी कहा गया है कि कीमत कम होने से मांग बढ़ेगी और कारोबार तथा अर्थव्यवस्था को बढ़ावा मिलेगा।

केन्द्रीय वाणिज्य और उद्योग मंत्री पीयूष गोयल के प्रस्ताव में भाजपा सांसदों ने प्रधानमंत्री नरेन्द्र मोदी को इस साहसिक और जनहितैषी कदम के लिए बधाई दी है। इसमें कहा गया है प्रधानमंत्री के मार्गदर्शन में हाल में किये गये इन सुधारों में देश के लिये निर्धारित सभी प्रमुख लक्ष्य प्राप्त करने की क्षमता है।

प्रस्ताव में कहा गया है कि इन सुधारों से जीएसटी कर प्रणाली सरल हुई है और इसमें नागरिकों के हित को केन्द्र में रखा गया है। छोटे व्यवसायियों, निर्यातकों और स्टार्टअप उद्यमों के लिए भी प्रक्रियाएं सरल की गयी हैं।

प्रस्ताव में यह भी उल्लेख किया गया है कि मासिक जीएसटी संग्रह दो लाख करोड़ रुपये तक पहुंचना, अधिक अनुपालन और अर्थव्यवस्था के मजबूत होने का संकेत है।

आठ वर्षों में जीएसटी करदाताओं की संख्या, 2017 के 66 लाख से दुगुनी होकर डेढ़ करोड़ से अधिक हो गई है। वित्तीय वर्ष 2024-25 में वार्षिक संग्रह बढ़कर 22 लाख करोड़ से अधिक हो गया है।

मुख्यमंत्री नायब सिंह सैनी ने कल हिसार जिले के बाढ़ ग्रस्त गांवों का दौरा किया। मुख्यमंत्री ने गांव बिठमड़ा, सरसौद, बिछपड़ी, मैय्यड़, अनीपुरा, गढ़ी, मेहंदा व जीतपुरा का दौरा कर वहां भारी बरसात से पैदा हुए हालात का जायजा लिया। मुख्यमंत्री ने प्रभावित क्षेत्रों में नागरिकों से सीधा संवाद भी किया तथा स्थानीय लोगों के साथ समस्याओं को लेकर विचार विमर्श किया। इस अवसर कैबिनेट मंत्री रणबीर सिंह गंगवा तथा हांसी से विधायक विनोद भ्याणा भी मुख्यमंत्री के साथ रहे।

मुख्यमंत्री ने गांव मेहंदा व ढाणी मेहंदा के लिए 21-21 लाख रुपए की सहायता राशि प्रदान की। मुख्यमंत्री ने बिछपड़ी व सरसौद के बीच राष्ट्रीय राजमार्ग के नीचे से साइफन बनाकर बरसाती पानी की निकासी के प्रबंध करने के निर्देश भी दिए ताकि यहां भविष्य में जल भराव न हो।

मुख्यमंत्री ने ग्रामीणों को आश्वस्त किया कि सरकार इस मुश्किल घड़ी में उनके साथ खड़ी है। उन्होंने कहा कि जिन परिवारों के मकान या छत बारिश से क्षतिग्रस्त हुई हैं

उन्हें भी तुरंत प्रभाव से राहत दी जा रही है। उन्होंने अधिकारियों को निर्देश दिए कि जलभराव से प्रभावित क्षेत्रों से प्राथमिकता के आधार पर जल निकासी की व्यवस्था की जाए ताकि लोगों को जल्द से जल्द राहत मिल सके।

हरियाणा के विकास एवं पंचायत मंत्री कृष्ण लाल पंवार अपना एक माह का वेतन मुख्यमंत्री राहत कोष में देने की घोषणा की है। श्री पंवार ने कहा कि बाढ़ प्रभावित लोगों की सहायता के लिए सरकार अपने स्तर पर कदम उठाती है लेकिन विपदा की इस घड़ी में सर्व समाज का सहयोग भी जरूरी है। उन्होंने प्रदेश के सभी जनप्रतिनिधियों, अधिकारियों व कर्मचारियों से ये भी अपील की है कि कम से कम एक दिन से लेकर एक माह का वेतन मुख्यमंत्री राहत कोष में दें, क्योंकि ये समय है एकजुटता दिखाने का है।

सिरसा जिले में कल सभी सरकारी- निजी स्कूल, प्ले स्कूल, आंगनवाड़ी केंद्र, आईटीआई, विश्वविद्यालय, सरकारी-निजी कॉलेज तथा खेल स्टेडियम व नर्सरी बंद रहेंगे। उपायुक्त एवं जिला आपदा प्रबंधन प्राधिकरण के अध्यक्ष शांतनु शर्मा ने बताया की भारी बरसात के मद्देनजर जिला सिरसा में आज भी सभी शिक्षण संस्थान बंद रखे गए हैं। उन्होंने सभी नागरिकों को इस अवधि के दौरान घर पर रहने और अनावश्यक आवाजाही-आवागमन से बचने की सलाह दी है। उन्होंने कहा है कि आदेशों का उल्लंघन करने पर कार्रवाई की जाएगी।

फरीदाबाद जिले में सूरजकुंड स्थित ग्रीनफील्ड कॉलोनी में आज तड़के एक चार मंजिला मकान में एसी का कंप्रेसर फटने से आग लग गई। धुआं फैलने के कारण दूसरी मंजिल पर सो रहे परिवार में पति पत्नी और उनकी बेटी की दम घुटने से मौत हो गई जबकि उनका 24 वर्षीय बेटा आर्यन किसी तरह बालकनी से कूदकर जान बचाने में सफल रहा, हालांकि उसे गंभीर चोटें आई हैं और अस्पताल में भर्ती कराया गया है।

पुलिस प्रवक्ता यशपाल ने बताया कि कपूर परिवार दूसरी मंजिल पर किराए पर रह रहा था। सुबह लगभग 3 बजे मकान मालिक के एसी में शॉर्ट सर्किट होने से कंप्रेसर फट गया और आग लग गई। घटना की सूचना मिलते ही पुलिस और फायर ब्रिगेड की टीम मौके पर पहुंची और आग पर काबू पाया। अचेत अवस्था में मिले परिवार के तीन सदस्यों को निजी अस्पताल ले जाया गया, जहां डॉक्टरों ने उन्हें मृत घोषित कर दिया। मृतकों की पहचान 50 वर्षीय सचिन कपूर, उनकी पत्नी 48 वर्षीय रिकू कपूर और 13 वर्षीय बेटी सुजान के तौर पर हुई है।
